

(१४)

वाह वाह साहिब सच है अमृत जांका नांउ ।

जिनि सेविया तिनि फल पाइया हंउ तिनि बलिहारी जाउं ॥

वाह वाह गुणी निधान है जिस हूं देहि सुखाइ ।

वाह वाह जल थल भरिपूरि है गुरमुख पाइया जाइ ॥

वाह वाह गुर सिख नितु सब करहिं गुर पूरे वाह वाह भावे ।

नानक वाह वाह जे मन चित करहिं तिसु जम कंकड़ नेड़ि न आवे ॥

कृपा निधान साहिब मिठा फरिमाइनि था : बोलिणा सति
श्री वाहगुरु ! साहिब सदा दयाल फरिमाइनि था त उहो
आशिचरिज रूपु साहिबु मिठो सर्वदा सचो आहे । अचिरज रूपु
कींअ आहे जो रूप धारी हूंदे बि अरूपु आहे । सभु कुछु हूंदे
बि कुछु न आहे । सभ में वेठे हूंदे बि सभ खां परे आहे । सभु
कुछु कंदो हुयो बि अकर्ता आहे तंहि करे सदां सचो थो भासे ।
मोह जी सहायता सां हीउ जडु जगुतु सति भासे थो पर
वास्तव में भगुवान खां सवाइ कुछु बि सति न आहे ।

जंहि प्रभू अ जो नामु क्रोड़ अमृत समानु आहे । देवताउनि
वारो अमृतु बि आखरि मारे थो पर सत्य नाम जे अमृत पान वारो
प्रेमी कदहीं न मरंदो ।

सून मरे अजपा मरे अनहद हूं मरि जाइ ।
श्रीराम सनेही ना मरे कह कबीर समुझाइ ॥

बियनि सभिनी जी हस्ती मिटी वेंदी सभु सेव्य सां मिली
हिकु थी वेंदा पर सनेही सदा सेवक रूप सां रही सेवा था
करनि उहे अमृतु नामु जपींदा था रहनि । जिनि उन अचिरज
रूप साहिब जी सेवा कई यां उन जे अमृत नाम जो जापु
जपियो तिनि खे चारई फल ऐं पंचमु पुरुषार्थु प्रेमु बि प्राप्त
थियो । जिनि श्रीराम नाम जो सेवनु कयो तिनि तां असीं सभु
कुरिबानु कयूं । कुरिबानु थियणु जो अर्थु आहे त पंहिजी उमिरि
प्रीतम जे चरणनि में द्रई प्रीतम जो सदा कुशलु चाहिणु ।

उहो अचिरजु रूपु साहिबु गुणनि जो निधानु आहे । जेके
सुन्दर गुण चरित्र लीलाऊं आहिनि तिनिजी खाणि आहे । उहो
लीला विनोदु गुण गानु भक्तनि जो भोजनु आहे । पर जिनि खे
पाण प्रभू बखिशीश करे उहेई सुन्दर भोजन खे खाईनि था ।

सतिसंग में त घणाई अचनि था पर जिनि जे भाग में आहे
उन्हनि खे मिले थो ऐं उहेई खाइनि था ।

उहो साहिबु किथे आहे ? उहो सभ हंधि आहे । काबि जाइ उन खां
खाली कान आहे । महिरिषि वालमीक चयो त प्रभू !

जिते तवहां न हुजो उहो स्थानु बुधायो त पोइ मां तवहां खे
रहण जो स्थानु सुझायां । उहो अचिरजु रूपु साहिबु जल में, थल
में, आकाश में, पाताल में, चइनी कुण्डुनि में, सभिनी पासे ऐं
सभिनी हंधि आहे । खावन्द खां को बि खसु खाली कोन्हे ।

“जहां देखूं वहां मौजूदु मेरा किशन प्यारा है ।” जे चओ पोइ
दिसिजे छोन थो । त जदहीं सतिगुर जी शरणि वठंदो त उन्हनि
जी कृपा सां दिसंदो । श्रीगुरदेव जे मुखारिविंद मां नाम जे रूप
में तोखे प्राप्त थींदो । नाम ऐं नामी अ में कोई भेदु न आहे ।

सुलभु थियण लाइ ई नामी नाम जो रूपु धारे थो । जो किथे बि
कहिड़े बि हाल में , कहिड़ी बि जाइ ते, कीअ बि, हलंदे चलंदे
सुमंहदे खाईंदे प्रभू अ जो नामु जपे सघिजे थो । रूप सां त सभु
अदबु रखणो आहे पर नामु हर हाल में जपिजे थो । जदहीं प्रभू
अ विरासत कई तदहीं जीव खे नाम रूपु संपति दिनाई ऐं रूपु
पाण वटि रखियाई । कनिड़े खां घिड़ी उहो प्रभू हृदय सिहांसन

ते विहे थो । नाम जपण महल हृदय कमल मां निकिरी ज़िभिड़ी
अ ते वेही नाचु थो करे । इहा सतिगुर जी दाति आहे हू एदो प्रभू
हिन अपवित्र ज़िभिड़ी ते चम्बुड़ी थो पवे । हर हर फेरा थो पाए ।
जीवु जे सतिगुर जूं इहे कृपाऊं गणे त सोनो थी पवे । निर्गुणु
बृह्म, कोटु आहे, सगुणु बृह्म, मन्दिरु, नाम यां सतिगुरु देवु
ठाकुरु आहे । अथवा सतिगुर में ईश्वरु समायलु आहे । सतिगुरु
पाण ई पधिरो थी ईश्वरु थी वेठो आहे । रुगो जीवु शरणि में
अचे ।

साहिब मिठा फरिमाईनि था : मुंहिजे सतिगुर प्यारे जा
सेवको ! उथंदे विहंदे वाह वाह वाहगुरु चवंदा रहो । प्रभू अ जी
मौज भरी महिमा बुधी, लीला बुधी गद् गद् थी चवंदा रहो वाह
वाह । मुंहिजा सतिगुर वाह जो आहीं, मुंहिजा राम, मुंहिजा
किशिन वाह जो आहीं । सचे सतिगुर खे इहा वाह वाह वणे थी ।
जै जै आशीश आहे ऐं वाह वाह हृदय जो उमंग आहे, उन में प्राण
टिड़ी था पवनि । मिली करे रोजु चओ वाह वाह ।

सतिगुर खे वाह वाह छो थी वणे ? इन करे जो मुंहिजे
प्रीतम जो जसु बुधी हेतिरियूं दिलियूं ठरनि थियूं वाह वाह ।

सतिगुर नानक देव वरदानु था दियनि त जे के मन चित सां
वाह वाह था चवनि उन्हनि खे जम जा नौकर वेझा न ईदा ।
यमराज दूतनि खे चई छदियो आहे त जिते भगुवंत नाम जो
उचारु हुजे, श्रीरामायण भागुवत जी कथा थींदी हुजे उन पासे
कदहीं न वजिजो, मतां मूं खे बंधायो ।

उहो साहिबु ई सचो आहे वाह वाह,
सचे साहिब जी सदां जै जै कार हुजे ।
मिठिड़े बाबल साईं अमां जी सदाईं जै ।